



ກອງປະຊຸມລັດຖະບານເປີດກວ້າງສໍາເລັດລົງ ດ້ວຍໝາກຜົນຈົບງາມ



ກອງປະຊຸມລັດຖະບານເປີດກວ້າງ ຄັ້ງທີ I ປີ 2019 ໄດ້ສໍາເລັດລົງວັນທີ 28 ມິຖຸນາ 2019 ທີ່ຫໍປະຊຸມແຫ່ງຊາດ, ນະຄອນຫຼວງວຽງຈັນຊຶ່ງດໍາເນີນມາເປັນເວລາ 3 ວັນໂດຍການເປັນປະທານຂອງທ່ານ ທອງລຸນ ສີສຸລິດ ນາຍົກລັດຖະມົນຕີ ແລະ ພ້ອມນັ້ນຍັງມີບັນດາຮອງນາຍົກລັດຖະມົນຕີ, ສະມາຊິກລັດຖະບານ, ເຈົ້າຄອງນະຄອນຫຼວງວຽງຈັນ-ບັນດາເຈົ້າແຂວງ ແລະ ພາກສ່ວນກ່ຽວຂ້ອງກໍ່ໄດ້ເຂົ້າຮ່ວມ.

ກອງປະຊຸມລັດຖະບານເປີດກວ້າງຄັ້ງນີ້ ໄດ້ພິຈາລະນາຮັບຮອງເອົາແຜນພັດທະນາເສດຖະກິດ-ສັງຄົມແຫ່ງຊາດ ແລະ ແຜນງົບປະມານແຫ່ງລັດ 4 ເດືອນ ແລະ ຄາດຄະເນ 6 ເດືອນຕົ້ນປີ ແລະ ທິດທາງແຜນການໃນ 6 ເດືອນທ້າຍປີ 2019, ຮ່າງກົດໝາຍຈໍານວນ 10 ສະບັບໃນນັ້ນ 9 ສະບັບໄດ້ສະເໜີສ້າງໃໝ່. ໃນຂະນະດຽວກັນ, ບັນດາຜູ້ເຂົ້າຮ່ວມກອງປະຊຸມໄດ້ສຸມໃສ່ປະກອບຄໍາຄິດຄໍາເຫັນຢ່າງກົງໄປກົງມາ ແລະ ໄດ້ຕົກລົງ 3 ບັນຫາສໍາຄັນໃນນີ້ມີ 1: ບົດສະຫຼຸບການຈັດຕັ້ງປະຕິບັດແຜນພັດທະນາເສດຖະກິດ-ສັງຄົມ 6 ເດືອນຕົ້ນປີ, ແຜນວຽກຈຸດສຸມ 6 ເດືອນທ້າຍປີ 2019; ທິດທາງແຜນພັດທະນາເສດຖະກິດ-ສັງຄົມ ແລະ ແຜນການລົງທຶນຂອງລັດປະຈໍາປີ 2020; ຕົລາຄາການຈັດຕັ້ງປະຕິບັດແຜນງົບປະມານແຫ່ງລັດປະຈໍາປີ 2020; ສະຫຼຸບຕົລາຄາສະພາບການຄຸ້ມຄອງເງິນຕາ 6 ເດືອນຕົ້ນປີ ແລະ ວຽກຈຸດສຸມຄຸ້ມຄອງເງິນຕາ 6 ເດືອນທ້າຍປີ ແລະ ສະຫຼຸບຕົລາຄາການຈັດຕັ້ງປະຕິບັດ ຄໍາສັ່ງເລກທີ 02/ນຍ ວ່າດ້ວຍການປັບປຸງບັນດາລະບຽບການ ແລະ ກົນໄກປະສານງານໃນການດໍາເນີນທຸລະກິດຢູ່ ສປປ ລາວ. 2: ບົດລາຍງານຄວາມຄືບໜ້າກ່ຽວກັບການແກ້ໄຂໄພພິບັດໃນຂອບເຂດທົ່ວປະເທດ ແລະ ການກະກຽມຄວາມພ້ອມ ເພື່ອຮັບມືກັບໄພພິບັດທີ່ອາດຈະເກີດຂຶ້ນໃນ 6 ເດືອນທ້າຍປີ

ແລະ 3: ບົດສະຫຼຸບຕີລາຄາການຈັດຕັ້ງປະຕິບັດ ຄຳສັ່ງເລກທີ 15/ນຍ ວ່າດ້ວຍການເພີ່ມທະວີຄວາມເຂັ້ມງວດໃນການຄຸ້ມຄອງ, ກວດກາການຂຸດຄົ້ນໄມ້, ການເຄື່ອນຍ້າຍໄມ້ ແລະ ທຸລະກິດໄມ້ໃນໄລຍະ 3 ປີ.

ສຳລັບ; ສະພາບການຄຸ້ມຄອງເງິນຕານັ້ນ, ທ່ານ ສອນໄຊ ສິດພະໄຊ ຜູ້ວ່າການທະນາຄານແຫ່ງ ສປປ ລາວ ໄດ້ລາຍງານ ວ່າ:...ຍັງສາມາດປະຕິບັດປະຄອງສະຖຽນລະພາບເງິນຕາ ແລະ ປະຕິບັດຄາດໝາຍດ້ານເງິນຕາທີ່ສະພາແຫ່ງຊາດໄດ້ຮັບຮອງ ໂດຍອັດຕາ ເງິນເຜີ້ສະເລ່ຍຮອດເດືອນ 5/2019 ຢູ່ໃນລະດັບ 1,90% (ແຜນການຕໍ່າກວ່າ 5%); ປະລິມານເງິນ M2 ຢູ່ໃນລະດັບ 8,12% ໃນ ເດືອນ 4/2019 (ແຜນການສະເລ່ຍບໍ່ເກີນ 20%); ເງິນກົບທຽບເງິນໂດລາສະຫະຣັດ ສະເລ່ຍ 5 ເດືອນຕົ້ນປີ 2019 ອ່ອນຄ່າ 2,01% ແລະ ເງິນກົບທຽບກັບເງິນບາດອ່ອນຄ່າ 3,81% ທຽບໃສ່ທ້າຍປີຜ່ານມາ. ສ່ວນຕ່າງອັດຕາທະນາຄານ ແລະ ອັດຕາຕະຫຼາດສະເລ່ຍຢູ່ໃນ ລະດັບ 2,33% ສຳລັບເງິນກົບ/ໂດລາ ແລະ 0,89% ສຳລັບເງິນກົບ/ບາດ; ຮອດເດືອນ 4/2019 ຄັງສຳຮອງເງິນຕາຕ່າງປະເທດກຸ່ມ ການນຳເຂົ້າໄດ້ 3,20 ເດືອນ (ແຜນການບໍ່ຫຼຸດ 3 ເດືອນ);

ສະພາບອັດຕາດອກເບ້ຍເງິນຝາກຂອງທະນາຄານທຸລະກິດສືບຕໍ່ມີທ່າອ່ຽງຫຼຸດລົງ ແລະ ອັດຕາດອກເບ້ຍເງິນກູ້ມີການປ່ຽນ ແປງເພີ່ມຂຶ້ນເລັກນ້ອຍທຽບໄລຍະດຽວກັນຂອງປີຜ່ານມາຄື: ອັດຕາດອກເບ້ຍເງິນຝາກໄລຍະ 1 ປີ ສະກຸນເງິນກົບ ເພີ່ມຂຶ້ນຈາກ 5,34% ມາເປັນ 5,38% ໃນເດືອນ 4/2019, ສະກຸນເງິນບາດຫຼຸດຈາກ 3,66% ມາເປັນ 3,65% ແລະ ສ່ວນເງິນໂດລາ ເພີ່ມຂຶ້ນຈາກ 3,79% ມາເປັນ 3,83%; ສຳລັບ, ອັດຕາດອກເບ້ຍເງິນກູ້ໄລຍະສັ້ນ (ລູກຄ້າປະເພດ A) ຂອງທະນາຄານທຸລະກິດ ໂດຍສະເລ່ຍສະກຸນ ເງິນກົບ ເພີ່ມຂຶ້ນຈາກ 9,14% ມາເປັນ 9,20% ໃນເດືອນ 4/2019, ສຳລັບສະກຸນເງິນບາດ ເພີ່ມຂຶ້ນຈາກ 7,59% ມາເປັນ 7,89% ແລະ ເງິນໂດລາ ຫຼຸດລົງຈາກ 7,45% ມາເປັນ 7,43%.

ສືບຕໍ່ລະດັມເງິນຝາກເພີ່ມຂຶ້ນຮອດທ້າຍເດືອນ 4/2019 ຍອດເງິນເຫຼືອຝາກຂອງຂະແໜງການທະນາຄານ ເພີ່ມຂຶ້ນ 8,52% ກວມເອົາ 50,87% ຂອງ GDP ແລະ ຂະນະດຽວກັນ ຍອດເຫຼືອສິນເຊື່ອເພີ່ມຂຶ້ນ 3,27% ກວມເອົາ 46,48% ຂອງ GDP; ສະໜອງ ສິນເຊື່ອເຂົ້າໃນພາກກະສິກຳ 8,55%, ອຸດສາຫະກຳ 28,03%, ບໍລິການ 31,23% ແລະ ຂະແໜງອື່ນໆ 14,91%. ສະເພາະສິນເຊື່ອແກ້ ໄຂຄວາມທຸກຍາກ, ທະນາຄານນະໂຍບາຍ (ທນບ) ໄດ້ປ່ອຍໃນ 4 ເດືອນຕົ້ນປີນີ້ມີ 30,14 ຕື້ກີບ (ປ່ອຍເງິນກູ້ໃຫ້ເມືອງເປົ້າໝາຍທຸກ ຍາກ 20,53 ຕື້ກີບ, ຈຸດສຸມລັດຖະບານ ແລະ ທ້ອງຖິ່ນ 3,25 ຕື້ກີບ, ວຽກງານ 3 ສ້າງມີ 6,36 ຕື້ກີບ); ມາຮອດທ້າຍເດືອນ 4/2019 ນີ້, ທນບ ມີຍອດເຫຼືອສິນເຊື່ອທັງໝົດ 2.996,85 ຕື້ກີບ ໃນນີ້ປ່ອຍເງິນກູ້ຢູ່ເມືອງເປົ້າໝາຍທຸກຍາກທັງໝົດ 1.976,18 ຕື້ກີບ, ຈຸດສຸມ ລັດຖະບານ ແລະ ທ້ອງຖິ່ນທັງໝົດ 308,78 ຕື້ກີບ, ວຽກງານ 3 ສ້າງມີທັງໝົດ 285,72 ຕື້ກີບ ແລະ ໂຄງການບຸລິມະສິດຜະລິດເປັນ ສິນຄ້າມີທັງໝົດ 426,17 ຕື້ກີບ. ສຳລັບ, ສິນເຊື່ອໃຫ້ແກ່ວິສາຫະກິດຂະໜາດນ້ອຍ ແລະ ຂະໜາດກາງ, ທະນາຄານທຸລະກິດສາມາດ ປ່ອຍສິນເຊື່ອກວມເອົາ 20,07% ຂອງຍອດເຫຼືອສິນເຊື່ອທະນາຄານທຸລະກິດທົ່ວລະບົບໃນນີ້ຂະແໜງການຄຳກວມເອົາ 7,49%, ບໍລິການ 4,46%, ກະສິກຳ 0,92%, ກໍ່ສ້າງ 3,83%, ອຸດສາຫະກຳ 1,79% ແລະ ອື່ນໆ 1,58%; ຮອດເດືອນ 4/2019 ໜີ້ບໍ່ເກີດດອກ ອອກຜົນ (NPL) ຢູ່ໃນລະດັບ 3,13% ຂອງຍອດສິນເຊື່ອທັງໝົດ.

ໃນມື້ສຸດທ້າຍຂອງກອງປະຊຸມຄັ້ງນີ້ຍັງໄດ້ມີການດຳເນີນກອງປະຊຸມຊຸກຍູ້ຂະບວນການແຂ່ງຂັນຮັກຊາດ ແລະ ພັດທະນາ ພາຍໃຕ້ຫົວຂໍ້ "ການພັດທະນາຊຸມນະບົດ ເພື່ອແກ້ໄຂຄວາມທຸກຍາກຂອງປະຊາຊົນ" ເພື່ອທົບທວນຄືນການຈັດຕັ້ງປະຕິບັດຂະບວນ ການແຂ່ງຂັນຮັກຊາດ ແລະ ພັດທະນາໃນໄລຍະຜ່ານມາ ພ້ອມທັງຊຸກຍູ້ໃຫ້ພາກທຸລະກິດເຂົ້າຮ່ວມໃນການພັດທະນາຊຸມນະບົດ ແລະ ແກ້ໄຂຄວາມທຸກຍາກຂອງປະຊາຊົນ.

ເພື່ອເປັນທິດທາງໃຫ້ແກ່ການປະຕິບັດໜ້າທີ່ຂອງລັດຖະບານ ກໍ່ຄືຂະແໜງການ ແລະ ທ້ອງຖິ່ນ ແຕ່ນີ້ເຖິງທ້າຍປີ ແລະ ຕໍ່ເນື່ອງ ເຖິງປີ 2020, ທ່ານນາຍົກລັດຖະມົນຕີໄດ້ຊີ້ນຳໃຫ້ສະມາຊິກລັດຖະບານ, ເຈົ້າຄອງນະຄອນຫຼວງວຽງຈັນ ແລະ ບັນດາເຈົ້າແຂວງຈຶ່ງນຳ ເອົາເນື້ອໃນຈິດໃຈທີ່ໄດ້ຕົກລົງເປັນເອກະພາບໃນກອງປະຊຸມຄັ້ງນີ້ ລວມທັງບັນດາວຽກງານທີ່ເປັນຈຸດສຸມໃນທ້າຍປີ 2019 ໄປຈັດຕັ້ງ ຜັນຂະຫຍາຍ ແລະ ຈັດຕັ້ງປະຕິບັດດ້ວຍຄວາມຮັບຜິດຊອບສູງ.

ຂ່າວ-ພາບ: ຣັດສະໝີ ດວງສັດຈະ

ຄົນລາວ ຮັກເມືອງລາວ ໃຊ້ເງິນກົບລາວ